

आकाशवाणी
क्षेत्रीय समाचार
देहरादून (उत्तराखण्ड)

बुधवार 05.02.2025

समय 1305

मुख्य समाचार :-

- प्रधानमंत्री नरेंद्र मोदी ने आज प्रयागराज महाकुंभ में त्रिवेणी संगम पर पवित्र डुबकी लगाई।
- मुख्यमंत्री पुष्कर सिंह धामी ने कहा — शीतकालीन यात्रा, राज्य की आर्थिकी को बढ़ावा देने में मददगार होगी।
- कृषि मंत्री गणेश जोशी ने प्रधानमंत्री फसल बीमा योजना के तहत किसानों को वर्ष 2023-24 के मुआवजा वितरण में हुई देरी के कारणों की जांच के आदेश दिए।
- 38वें राष्ट्रीय खेलों में आज देहरादून में आयोजित 10 मीटर एयर पिस्टल स्पर्धा के फाइनल में हरियाणा की सुरुचि ने स्वर्ण पदक जीता।

प्रधानमंत्री प्रयागराज स्नान

प्रधानमंत्री नरेंद्र मोदी ने आज प्रयागराज महाकुंभ में त्रिवेणी संगम पर पवित्र डुबकी लगाई। उन्होंने उत्तर प्रदेश के मुख्यमंत्री योगी आदित्यनाथ के साथ नाव की सवारी की। प्रधानमंत्री ने गंगा, यमुना और सरस्वती नदियों के संगम त्रिवेणी संगम पर पूजा भी की। भारत की आध्यात्मिक और सांस्कृतिक विरासत को बढ़ावा देने और संरक्षित करने की सरकार की प्रतिबद्धता के अनुरूप, प्रधानमंत्री ने तीर्थ स्थलों पर बुनियादी ढांचे और सुविधाओं को बढ़ाने के लिए लगातार सक्रिय कदम उठाए हैं। इससे पहले, पिछले साल दिसंबर में प्रयागराज की अपनी यात्रा के दौरान, प्रधानमंत्री ने आम जनता के लिए कनेक्टिविटी, सुविधाओं और सेवाओं में सुधार करते हुए पांच हजार 500 करोड़ रुपये की 167 विकास परियोजनाओं का उद्घाटन किया था।

मुख्यमंत्री शीतकालीन यात्रा

मुख्यमंत्री पुष्कर सिंह धामी ने कहा है कि शीतकालीन यात्रा, राज्य की आर्थिकी को बढ़ावा देने में मददगार होगी। देहरादून में शीतकालीन यात्रा पर आधारित गीत का पोस्टर विमोचन करते हुए गीत को यूट्यूब पर लॉन्च करने के अवसर पर उन्होंने तीर्थाटन और शीतकालीन यात्रा के लिए श्रद्धालुओं व पर्यटकों से वर्षभर उत्तराखण्ड आकर शीतकालीन प्रवास स्थलों में दर्शन करने की अपील की। मुख्यमंत्री ने कहा कि इसके लिये प्रदेश सरकार की ओर से व्यापक व्यवस्थाएं सुनिश्चित की गई हैं। उन्होंने गीत की सराहना करते हुए शीतकालीन यात्रा के प्रचार-प्रसार और उत्तराखण्ड की आध्यात्मिक और नैसर्गिक सुंदरता के परिप्रेक्ष्य में भी इस प्रयास को प्रासंगिक बताया। वहीं, मुख्यमंत्री ने श्री बदरीनाथ-कैदारनाथ मंदिर समिति के वर्ष-2025 के कैलेंडर और चारधाम यात्रा की जानकारी देने वाली पुस्तिका का विमोचन भी किया। मुख्यमंत्री ने कहा कि प्रकाशित कैलेण्डर और देश की सात विभिन्न भाषाओं में तैयार पुस्तिका देश भर के श्रद्धालुओं को चारधाम यात्रा के लिये प्रेरित करेगी। उन्होंने कहा कि चारों धामों के तीर्थ स्थलों पर आधारित कैलेण्डर भी यात्रा को बढ़ावा देने में सहायक होगा।

बोक्सा जनजाति प्रशिक्षण

पौड़ी गढ़वाल के कोटद्वार स्थित जशोधरपुर में बोक्सा जनजाति की महिलाओं और युवतियों को आत्मनिर्भर बनाने के उद्देश्य से 50 दिवसीय प्रशिक्षण दिया गया। उत्तराखंड हथकरघा एवं हस्तशिल्प विकास परिषद और जिला उद्योग केंद्र की ओर से आयोजित प्रशिक्षण में क्षेत्र की 20 प्रशिक्षणार्थियों ने उन से बनी विभिन्न प्रकार की आकर्षक वस्तुएं बनाईं। इस अवसर पर जिला उद्योग केंद्र के महाप्रबंधक सोमनाथ गर्ग ने कहा कि प्रशिक्षण का मुख्य उद्देश्य, क्षेत्र की महिलाओं को आत्मनिर्भर बनाना है। प्रशिक्षणार्थी सुषमा ने बताया कि उन्हें यह प्रशिक्षण कार्यक्रम बहुत अच्छा लगा। वह भविष्य में इसी क्षेत्र में स्वरोजगार कर आत्मनिर्भर बनाना चाहती हैं।

जांच आदेश

कृषि मंत्री गणेश जोशी ने प्रधानमंत्री फसल बीमा योजना के तहत किसानों को वर्ष 2023-24 के मुआवजा वितरण में हुई देरी के कारणों की जांच के आदेश दिए हैं। देहरादून में विभागीय अधिकारियों और बीमा कम्पनी के अधिकारियों के साथ बैठक में उन्होंने किसानों को जल्द से जल्द मुआवजा देने निर्देश दिए। बैठक में किसानों को फसल बीमा भुगतान में हो रही देरी को लेकर विस्तार से चर्चा की गई। कृषि मंत्री ने फसल बीमा भुगतान में देरी पर नाराजगी जाहिर करते हुए अधिकारियों को निर्देश दिए कि किसानों की समस्याओं को प्राथमिकता के आधार पर हल किया जाए। उन्होंने कहा कि किसानों की समस्याओं का समाधान सरकार की प्राथमिकता है। कृषि मंत्री ने सभी संबंधित अधिकारियों को यह सुनिश्चित करने को कहा कि भविष्य में इस प्रकार की समस्या न हो।

राष्ट्रीय खेल

38वें राष्ट्रीय खेलों के अंतर्गत आज देहरादून में खेले गए 10 मीटर एयर पिस्टल स्पर्धा के फाइनल में हरियाणा की सुरुचि ने स्वर्ण पदक जीता। इसी स्पर्धा में हरियाणा की पलक ने रजत पदक और पंजाब की कौर बराड़ एस. ने कांस्य पदक जीता। इस बीच, आज विभिन्न खेल प्रतियोगिताओं में खिलाड़ियों का शानदार प्रदर्शन जारी है।

वन विभाग प्रशिक्षण

प्रदेश में वनाग्नि सुरक्षा सप्ताह मनाया जा रहा है। इसके तहत लोगों और छात्रों को वनाग्नि के प्रति जागरूक करने के लिए गांवों और स्कूलों में कार्यक्रम आयोजित किए जा रहे हैं। इसी कड़ी में पौड़ी जिले के राजकीय इंटर कॉलेज सबधरखाल में आयोजित कार्यक्रम में प्रभागीय वनाधिकारी, सिविल एवं सोयम, पवन नेगी ने छात्र-छात्राओं के साथ संवाद किया। उन्होंने छात्र-छात्राओं को जंगलों में लगने वाली आग के खतरों, इसके प्रभावों और इसे रोकने के उपायों के बारे में जानकारी दी। छात्रा सृष्टि ने बताया कि उन्हें वनाग्नि और वनों को आग से बचाने के बारे में महत्वपूर्ण जानकारियां दी गईं।

उधर, बागेश्वर में वन अग्निशमन एवं रोकथाम परियोजना के तहत वनाग्नि की रोकथाम के लिए चयनित किए गए फायर फाइटर्स वॉलियंटर्स को प्रशिक्षण देने के साथ ही उन्हें वनाग्नि सुरक्षा उपकरण किट वितरित किए गए। इस मौके पर जिलाधिकारी ने कहा कि वनाग्नि के प्रभावी रोकथाम को लेकर जन जागरूकता के साथ ही जन सहभागिता का होना आवश्यक है।

बागेश्वर जिले में वनाग्नि की प्रभावी रोकथाम के लिए वन, पुलिस और आपदा कर्मियों के साथ ही हंस फाउंडेशन के सहयोग से 200 गांव के 1 हजार 100 फायर फाइटर्स को जोड़ा गया है।